

शिट्टी वाजवणारी सून..

पुण्याला आमचा दहाबाराजणींचा कॉफीग्रुप आहे. आम्ही महिन्यातून एकदा भेटतो आणि मग काय भरपूर गप्पा, हसणं वगैरे चालू असत आणि वेळ अगदी छान जातो. आम्ही सगळ्याजणी दिल्लीला बरीच वर्षे एकत्र होतो, मग रिटायर झाल्यावर पुण्याला सेटल झालो आहोत. भेट व्हावी म्हणून कॉफी ग्रुप सुरू केला. आमचा ग्रुप म्हणजे, जावई, सुना, नातवंड असणाऱ्या ५५/६० वय वर्षे असणाऱ्या 'तरुण' आज्या! बऱ्याच वेळा आमचा सगळ्यांचा आवडता विषय म्हणजे जावई, सुना आणि नातवंड!

असच एकदा मिसेस वैद्य त्यांची सून किती हुशार, मोठ्या हुद्यावर नोकरीत असून घर देखील किती छान पहाते वगैरे सांगत होत्या. मग काय सगळ्या सासवांनी आपआपल्या सुनेच कौतुक करायला सुरुवात केली. मिसेस वागळे म्हणाल्या त्यांची सून शिवणकाम फारच छान करते आणि लहानमुलांच्या कपड्यांच **shop** पण चालवते तर करमकरांची सून म्हणे केक्स बनविण्यांत निष्णात तर कुणाची सून भरतकामांत पटाईत, असं चालू असताना मग मी तरी का गप्प बसू! मी म्हणाले, माझी सून जरा वेगळी आहे, ती तिच्या शाळेचे वार्षिक कार्यक्रम, महिला मंडळाचे कार्यक्रम इ. फार छान **conduct** करते, तिला स्टेजची अजिबात भिती नाही वगैरे वगैरे.

तेवढ्यात आमच्या ग्रुपमधील एक सिंधी सदस्या, मिसेस

सहानी, आमच्या सर्वापेक्षा जरा वेगळी, रहाणं टिपटॉप, साड्या जरा सिंधी पद्धतीच्या, गोड बोलणं, उत्साही, सगळ्यांना आवडणारी, मराठी समजणारी पण बोलता न येणारी एकदम म्हणाली, 'अरे सुनो, मेरे बहूकी बात एकदम अलग है, वह बडी अच्छी सिटी बजाती है' असं तिने म्हटल्यावर आम्ही सगळ्याजणी गप्पच बसलो कारण शिट्टी वाजवणे आणि ती पण बाईने, छे काही तरीच! त्यात काय कौतुक, कुणीच काही बोललं नाही पण नंतर सगळ्यांनी मात्र तिची चेष्टाच केली.

पुढे १/२ महिन्यांनंतर मिसेस सहानीने आम्हा सगळ्यांना डिनर साठी बोलावले, कारण तिचा मुलगा आणि शिट्टी वाजवणारी सून अमेरिकेहून आले होते. पार्टी फारच छान झाली, जेवण तर उत्तम होतेच आणि पार्टी संपत असताना मिसेस सहानी म्हणाली, 'सुनिए, अब आपको सीमा सीटी बजाकर दिखाएंगी' आणि मग बिचारी सीमा चक्क लाजली आणि म्हणते कशी, 'क्या मम्मीजी आप भी कमाल करते हो'. पण मग आमच्या सगळ्यांच्या आग्रहावरून ती आमच्या सगळ्यांच्या मध्ये उभं राहून चार पाच प्रकारच्या म्हणजे नुसत्या तोंडाने तसेच तोंडात बोट घालून वगैरे जोरात शिट्ट्या वाजवून दाखवल्या. आम्हा सगळ्याजणींना तिने थक्क केले, आम्ही खूप हसलो आणि सगळ्यांना पटलं की सीमा की बात कुछ अलग ही है.

तिचा हा छंद पाहिल्यावर पटलं की शिट्टी वाजवणं काही

कमीपणाचे नाही आणि ती ही एक कला आहे. दिल्लीत असताना सहानींच्या शेजारीच सीमाचे आईवडील रहायचे. त्यांचा मुलगा किशन आणि सीमाचं प्रेमप्रकरण चालू असताना सीमा किशनला शिटी वाजवून बोलवायची. किशनचा कोणी मित्रच शिटी वाजवतोय असं सगळ्यांना वाटायचं. हे गुपित त्यांच लग्न होई पर्यंत कोणालाच समजले नाही आणि मग एकदा समजल्यावर मात्र तो कौतुकाचा विषय झाला. अशी आमची मैत्रीण व तिची शिटी वाजवणारी सून!

सौ. मीना गरुड.